

مطالعہ سیرت کی وسعت، بر عظیم پاک و ہند میں

سید عزیز الرحمن

یہ ضمنوں راتم کی ایک گفتگو پر مشتمل ہے، جو آج سے دو سال قبل رجیل دعوہ سینفر۔ کراچی میں اساتذہ کے ایک اجتماع میں کی گئی تھی، جیسے معمولی رو و بدل، حوالہ جات اور چند مباحثت کے اضافے کے ساتھ پیش کیا جا رہا ہے، جنہیں دور ان گفتگو قلت وقت کے باعث ترک کر دیا گیا تھا۔ س، ر،

سیرت طیبہ کے موضوع کو ذاتِ رسالت مآب ﷺ سے نسبت کے طفیل جواہیت، مقام، قدر و مذرات اور قبولیت حاصل ہے، وہ یقیناً محتاج بیان نہیں۔ اگر ہم اپنے مذہبی لٹرپر کا جائزہ لیں جو کسی بھی زبان میں مسلمانوں نے اب تک پیش کیا ہے، تو اس کا ایک بہت بڑا حصہ ان مباحثت، موضوعات اور عنوانات پر مشتمل ہو گا، جو نبی کریم ﷺ کی ذات و صفات سے تعلق رکھتے ہیں۔ دنیا بھر کے علوم و فنون میں فن سیرت کو یہ ایک عجیب امتیاز اور اس اعتبار سے فوقیت حاصل ہے۔

آج کی نشست میں ہم مطالعہ سیرت کی وسعتوں کے حوالے سے چند پہلوؤں کا جائزہ لیں گے، لیکن اصل موضوع پر گفتگو سے قبل ضروری معلوم ہوتا ہے کہ لفظ سیرت کے معانی و مفہوم کو متین کر لیا جائے، تاکہ پھر اس کی روشنی میں دیکھا جاسکے کہ عبد حاضر میں اس موضوع نے کیا کیا وسعتیں اختیار کی ہیں؟

لفظ "سیرت" اور اس کے اطلاقات

لفظ سیرت ساری سیرے سے مشتق ہے، جو باب ضرب لضرب سے آتا ہے، اس کے معنی چنانچہ پھرنے، چال چلن، کردار، سنت، طریقہ، روش، شکل و صورت، بیعت وغیرہ کے آتے ہیں (۱) آغاز میں اس سے مراد غیر مسلموں کے ساتھ تعلقات سے متعلقہ امور پر ہوتا تھا، جیسا کہ فتحہا کے کرام کے ہاں اس کا مفہوم یہی ہے چنانچہ امام ابن ہمام لکھتے ہیں:

السیر جمع السیرة، وهي الطريقة في الامور، وفي الشرع تختص
بسير النبي عليه الصلاة والسلام في مغازي و لكن غالب في لسان اصل

الشرع علی الطرائق المأمور بها فی غزوۃ الکفار (۲)

سیر لفظ السیرۃ کی جمع ہے، وہ طریقہ کو کہتے ہیں، اور شریعت میں یہ لفظ نبی گریم ﷺ کے غزوات کے احوال کے ساتھ خاص ہے، لیکن علمائے شریعت کے نزدیک اس کا اطلاق ان طریقوں پر ہوتا ہے، جن کا حکم کفار سے جنگ کی صورت میں دیا گیا ہے۔

فنہ سیرت کا آغاز اسلام میں مغازی سے ہوا، ابتداء میں مغازی سے مراد غزوات و سرایا سے متعلق تفاصیل ہوتی تھیں، علامہ ابن حجر عسقلانی لکھتے ہیں:

واصل الغزو القصد، ومغزى الكلام مقصده، والمراد بالمخازى هنا ما
وقع من قصد النبي صلى الله عليه وسلم الکفار بنفسه او بجيش من
قبله (۳)

غزو کے اصل معنی قصد و ارادے کے ہیں اور یہاں مغازی سے مراد نبی اکرم ﷺ کے بہ
نفس نفس یا اپنے انگر کے ذریعے کفار کا قصد کرنا ہے۔

لیکن بعد میں اس میں وسعت پیدا ہو گئی، اور مغازی کے عنوان کے تحت لکھی جانے والی کتب میں سیرت طیبہ کا برا حصہ بیان ہونے لگا۔ چنانچہ مغازی کی مشہور کتب اسی قبیل سے تعلق رکھتی ہیں، اور مغازی عروہ بن زیر، مغازی ابیان بن عثمان، مغازی ابن شہاب زہری، موسیٰ بن عقبہ، ابن اسحاق اور واقدی وغیرہ میں سے جو کتب دستیاب ہیں، یا جو کتب دستیاب تو نہیں ہیں، لیکن ان کے حوالے قدیم کتب میں ملے ہیں، ان سے یہی علم ہوتا ہے کہ ان تمام کتب میں محض غزوات و سرایا کا بیان نہیں ہے، بلکہ سیرت رسول ﷺ اور حیاتِ طیبہ کا بہت سا حصہ بیان ہوا ہے۔

اس تفصیل سے دو باتیں ثابت ہوتی ہیں:

۱۔ سیرے سے مراد فقہا کے ہاں غیر مسلموں سے تعلقات کے مسائل ہیں، کتاب ملیسر اور سیر کبیر وغیرہ ناموں سے جو بہت سی کتب متداول ہیں، وہ انہی مباحث پر مشتمل ہیں۔ ان میں امام محمد رحمہ اللہ کی السیر الکبیر زیادہ معروف ہے۔

۲۔ سیرتِ طیبہ پر لکھنے کا آغاز مغازی سے ہوا، اور یہی کتب سیرت کی بنیادی کتب ہیں۔ سیرت پر سیرت کے عنوان سے سب سے پہلے جو کتاب سامنے آئی، وہ معلوم تاریخ کے مطابق ابن ہشام (۲۱۳ھ) کی السیرۃ الدویہ ہے، جسے اس نے خود ہذا کتاب سیرۃ رسول اللہ ﷺ لکھ کر

متعارض کرایا ہے۔ (۲)

لفظ سیرت آغاز میں ہر ایک کے لئے استعمال ہوتا رہا ہے، چنانچہ عوامہ بن حکیم کلبی (م ۱۴۲ھ) کی کتاب سیرۃ معاویہ و میہ، اور واقدی (م ۲۰ھ) کی کتاب سیرۃ ابی بکر و وفاتہ اسی قبیل سے تعلق رکھتی ہیں۔ بعد میں بھی لفظ سیرت کا یہ عوامی اس کا استعمال جاری رہا، چنانچہ اردو میں بھی اس کی روایت نظر آتی ہے، علامہ شبلی کی سیرت الصحابہ اور سید سلیمان ندوی کی سیرت عائشہ معروف کتب ہیں، البته اب ہمارے عرف اور عام محاورے میں مطلقاً جب لفظ سیرت کا استعمال ہوتا ہے، تو اس سے مراد سیرت نبوی علی صاحبہ الصلوٰۃ والسلام ہی ہوتی ہے۔ اس موضوع پر خلاصہ کلام کے طور پر ڈاکٹر سید عبد اللہ کا یہ جملہ پیش کرتا ہوں، انہوں نے فتن سیرت کی نہایت جامع تعریف کی ہے، اُن کے الفاظ ہیں:

سیرت کا مفہوم طریقہ و مذہب، سنت، ہیئت، حالت اور کرواریک محدود نہیں، بلکہ اس

سے مراد داخلی شخصیت، اہم کارنائے اور اکابر کے حالات زندگی بھی ہیں۔ (۵)

یہاں اگرچہ ڈاکٹر صاحب نے سیرت کے مطلق مفہوم کا ذکر کیا ہے، لیکن دوسرے مقام پر وہ اس موقف کو کہ سیرت سے مراد صرف نبی اکرم ﷺ کی سیرت مبارکہ ہے، بالکل واضح اسلوب میں بیان کرتے ہیں:

تمام اشخاص کی بایوگرافی (سوائی) کو سیرت کہنا زیادتی ہے، کیونکہ سیرت کے لفظ کو

اصولی طور پر آنحضرت ﷺ کے حالات ہی سے مخصوص سمجھنا چاہئے۔ (۶)

اسی مفہوم کے حوالے سے ایک بات اور بھی ہے، خود قرآن حکیم اور احادیث نبوی میں بھی یہ لفظ اسی مفہوم میں استعمال ہوا ہے، چنانچہ قرآن حکیم میں حضرت موسیٰ علیہ السلام سے اللہ تعالیٰ فرماتا ہے:

حُذْهَا وَلَا تَحْفَ سَنِيعِدْ هَاسِبِرْ تَهَا الْأُولَى (۷)

اسے پکڑلو، اور خوف نہ کرو، اسے ہم پھر پہلی والی بیت پر لے آئیں گے۔

یہاں پر دیکھئے سیرت سے مراد ہیئت، شکل وغیرہ ہے۔

حدیث میں اس سے بھی واضح استعمال ملتا ہے، ایک روایت میں ہے:

قام علی رضی اللہ عنہ علی المنبر، فذکر رسول اللہ صلی اللہ علیہ

وسلم فقال، قبض رسول اللہ صلی اللہ علیہ وسلم و استخلف ابوبکر

رضی اللہ عنہ فعمل بعمله و سار بسیرتہ، حتیٰ قبضه اللہ عزوجل علی

ذالک، ثم استخلف عمر رضي الله عنه على ذالك فعمل بعملها
وساريسرتها حتى قبضه الله عزوجل على ذالك، (۸)

حضرت علی رضی اللہ عنہ منبر پر کھڑے ہوئے اور انہوں نے رسول اللہ ﷺ کا ذکر کیا اور فرمایا کہ رسول اللہ ﷺ انتقال فرمائے، اور ابو مکر رضی اللہ عنہ خلیفہ مقرر ہوئے تو انہوں نے آپ کی ہی طرح اپنے فرائض انجام دیئے، اور وہ آپ ﷺ کی سیرت پر چلے، حتیٰ کہ اللہ نے آن کی روح کو بھی قبض کر لیا، پھر حضرت عمر رضی اللہ عنہ خلیفہ ہوئے، انہوں نے بھی اپنے دونوں پیش روؤں کے طریقے پر عمل کیا، اور آن کی سیرت پر چلے، حتیٰ کہ اللہ تعالیٰ نے آن کی روح کو بھی قبض کر لیا۔

دیکھئے یہاں بسیرتہ اور سیرتہاد دونوں الفاظ خاص وہی مفہوم دے رہے ہیں، جس مفہوم میں آج لفظ سیرت مستعمل ہے۔

ایک بات مجازی کے حوالے سے اور پیش کر دوں۔ مجازی کے حوالے سے ابتدائی کتب کے مؤلفین میں عروہ بن زیر (۹۲ھ)، ابان بن عثمان بن عفان (۱۵ھ)، عاصم بن قادہ (۱۰۵ھ)، شرحبیل بن سعد مدینی (۱۲۳ھ) ابن شہاب زہری (۱۲۳م) اور عبداللہ بن الی کبر بن حزم (۱۳۵ھ) کے نام ملتے ہیں۔ ان کے بعد آنے والوں میں تین نام بڑے نامیاں ہیں اور ان تینوں نے جو کتب مجازی کے عنوان سے تحریر فرمائیں، آن کا زمانہ تحریر بھی تقریباً ایک ہی ہے، یہ تین نام ہیں: موسیٰ بن عقبہ (۱۴۲ھ)، محمد بن اسحاق (۱۵۱ھ) اور ابو مشرب صحیح بن عبد الرحمن سندي (۱۷۰ھ)۔

ان میں ابو مشرب زیادہ قابل غور ہیں، ایک تو وہ سنده سے تعلق رکھتے ہیں، غالباً مولانا قاضی اطہر مبارک پوری نے پہلی بار ان کے حالات کی تصریح کرنے سے بیان کئے ہیں (۹) دوسرے ان کی کتاب کا زمانہ تحریر موسیٰ بن عقبہ سے زیادہ بعد نہیں ہے لیکن وہ شاگرد موسیٰ بن عقبہ کے ہی تھے، اور موسیٰ بن عقبہ کو محمد بن میمی تسلیم کرتے ہیں، حالانکہ وہ عام طور پر مجازی نگاروں کو اپنے معیار کا قرار نہیں دیتے، چنانچہ امام مالک محمد بن اسحاق کے ختن ناتد ہیں۔ لیکن وہ موسیٰ بن عقبہ کے بارے میں اچھی رائے رکھتے ہیں، اسی طرح محمد بن طلحہ بن طویل کا قول ہے

لم یکن بالمدینۃ اعلم بالمعجازی عنہ (۱۰)

مدینے میں موسیٰ بن عقبہ سے برا مجازی کا کوئی عالم نہیں تھا۔

اسی طرح امام احمد بن حنبل ان کے بارے میں فرماتے ہیں:

کان بصیراً بالمعازی (۱۱)

آپ مخازی میں گہری بصیرت رکھتے تھے۔

اسی طرح طیب بغدادی ابو معشر سندھی کے متعلق لکھتے ہیں:

ابو معشر سندی کان اعلم الناس بالمعازی (۱۲)

ابو معشر سندی کا ایک اور تعارف یہ بھی ہے کہ وہ واقدی جیسے مشہور غزوات نگار کے اُستاد ہیں۔

سیرت نگاری کے حوالے سے یہ بات بھی اہم ہے کہ اسلام کے دور اول میں جبکہ مسلمانوں میں قرآن حکیم اور اس سے متعلقہ علوم و فنون نیز احادیث نبوی یہ کے حوالے سے شفقت اور دلچسپی بڑھ رہی تھی، اور جا بجا ان کے حلقة قائم تھے، خلافے راشدین بذات خود ان علمتوں کو قائم اور ان کی سرپرستی فرماتے تھے، اور ان علوم کے ماہرین کی بڑی تعداد صحابہ کرام میں موجود تھی، اسی دور میں مخازی کے زیر عنوان سیرت طیبہ پڑھنے اور پڑھانے کا رجحان بھی موجود تھا، اور یہ رجحان مسلسل توی ہو رہا تھا، جس کا ایک سبب ذات رسالت مآب ﷺ مسلمانوں کے تعلق خاص کے علاوہ یہ بھی تھا کہ اسلام سے قبل بھی اہل عرب کے ہاں خاندانی و قبائلی فخر و مبارکات کے اظہار کا خاص اہتمام تھا، اور چونکہ ان کے ہاں نوشتم و خواند کا رواج بہت کم تھا، اس لئے وہ ان امور کے لئے اپنے خداداد بے مثال حافظے سے فائدہ اٹھاتے تھے اور اس مقصد کے لئے خاص مجلس آراستہ کرتے تھے۔ (۱۳)

خیال کیا جاسکتا ہے کہ عربوں کی بھی روایت اسلام کی آمد کے بعد غزوات وغیرہ کے بیان کی صورت اختیار کر گئی۔ عبداللہ بن عباس رضی اللہ عنہ تفسیر و فقہ کے بڑے اور جید ترین امام ہیں، آپ نے اپنی مجالس کے لئے مختلف ایام کے لئے مختلف موضوعات مقرر فرمائے تھے۔ عبداللہ بن عبد اللہ بن عتبہ کا بیان ہے:

ولقد کان يجلس يوما لا يذكر الا الفقه، ويوما التاویل، ويوما

المغازی، ويوما الشعر، ويوما ایام العرب (۱۴)

حضرت ابن عباس رضی اللہ عنہ اپنے حلقہ درس میں ایک دن فقہ، ایک دن تفسیر، ایک روز

مخازی، ایک دن شعر و ادب اور ایک دن ایام عرب کا بیان فرماتے تھے۔

اس ملسلے میں اہم بات یہ ہے کہ مخازی وغیرہ کے بیان سے صحابہ کرام کا مقصد سننے والوں کو شوق

دلانا اور انہیں ثابت قدمی، شجاعت اور جواں مردی کی تلقین ہوتا تھا۔ حضرت سعد بن ابی وقاص کے صاحبزادے محمد بن سعد بیان کرتے ہیں:

كان أباً يعلمنا المغازى والسرايا ويقول، يا بنى إنها لشرف آبائكم
فلا تضروا ذكرها (۱۵)

ہمارے والد ہمیں غزوات و سرایا کی تعلیم دیتے تھے اور فرماتے تھے کہ اے میرے بیٹو! یہ

تمہارے آبا کا شرف و فخار ہیں، سو تم انہیں ہرگز ضائع نہ کرنا (بلکہ انہیں یاد رکھنا)۔

غزوات و سرایا سے مسلمانوں کی اس دلچسپی کا اثر تھا کہ خواتین میں بھی یہ موضوع پسند کیا جاتا تھا، اور وہ بھی اس سلسلے میں خاصے ذوق و شوق کا مظاہرہ کرتی تھیں۔ اُم سعد جیلہ بنت سعد بن ربعہ اُن خواہدہ عمرہ بنت حزم بن زید کا واقعہ یوں بیان کرتی ہیں:

أنا يوم الخندق ابنة ستين و كانت أمي تُخْبِرُنِي بعد ان ادركت عن
امرهم في الخندق (۱۶)

میں غزوہ خندق کے روز دو سال کی تھی، اور میری والدہ میرے ہوش سنجانے کے بعد

مسلمانوں کے غزوہ خندق کے حوالے سے واقعات مجھے سناتی تھیں۔

اس سلسلے کے اور بھی بہت سے واقعات ملتے ہیں، اور ان واقعات کو مولانا قاضی اطہر مبارک پوری نے تفصیل سے تحریر کیا ہے۔ (۱۷) اسلامی حکومت خصوصاً خلفائے راشدین اور ان کے متصل بعد کے حکمرانوں نے بھی مغازی کو خاصی توجہ دی۔ هشام بن عبد الملک نے اپنے بیٹے کے معلم سیمان بکھی کو یہ ہدایت جاری کی تھی:

وَبَصِّرْهُ طرفاً مِنَ الْحَلَالِ وَالْحَرَامِ وَالْخُطْبَ وَالْمَغَازِي (۱۸)

اسے حلال و حرام، خطبات اور مغازی کے بارے میں صاحب نظر ہنا۔

مغازی کا یہ درس دیئے والے صحابہؓ تابعین پھر بڑے جوش اور جذبے سے یہ درس دیا کرتے تھے،

اور اس دوران ان پر ایک خاص کیفیت طاری ہوتی تھی۔ سفیان بن علی بنیہ کہتے ہیں:

كان عكرمة اذا تكلم في المغازى فسمعه انسان قال كأنه مُشرق

عليهم براهم (۱۹)

حضرت عکرمةؓ جب غزوات کا بیان کرتے تھے تو سننے والا شخص یہ کہتا تھا کہ گویا وہ خود مجاہدین

کو جہاد میں مصروف دیکھ رہا ہے۔

اس تفصیل سے معلوم ہوتا ہے کہ مغازی کے زیر عنوان مطالعہ سیرت، صحابہ کرام اور تابعین کے عہد میں ہی مسلمانوں کی زندگی کا حصہ بن چکا تھا، جسے بعد میں مزید وسعت حاصل ہوئی، اور پہلے سیرت کے جامع انداز میں بیانات تحریری شکل میں آنا شروع ہوئے، اور بعد میں سیرت نگاری مزید وسعتیں اختیار کرتی چلی گئی۔

علم سیرت اور واقدی

علم سیرت پر گفتگو کرتے ہوئے جس شخصیت کا حوالہ ناگزیر سمجھا جاتا ہے، وہ علامہ محمد بن عمرو واقدی کی ہے۔ واقدی پر گفتگو کرتے ہوئے خصوصاً عہد حاضر میں بسا اوقات نہایت غیرہ میں داری کا ثبوت دیا جاتا ہے، اور واقدی پر قرون اولیٰ کے بعض بزرگوں کی جانب سے کی جانے والی جرح کو اس کے سیاق و سابق سے کاٹ کر پیش کیا جاتا ہے، اور یہ تاثر دینے کی کوشش کی جاتی ہے کہ واقدی کی روایات سیرت از اول تا آخرنا قابل التفات اور مکمل طور پر قابل ترک ہیں۔ یہ تاثر اور واقدی کی شخصیت اور کام کے ساتھ یہ روایہ نا انصافی بھی ہے اور فن سیرت سے ناواقفیت کی دلیل بھی۔ اس موضوع پر شاید سب سے بہتر اور معتدل رائے معروف محقق اور اہل علم ڈاکٹر محمود حماد غازی کی ہے۔ فرماتے ہیں:

واقدی نے جو بڑا اور اصل کام کیا ہے وہ یہ ہے کہ انہوں نے غزوات نبوی کے مقامات کو خود جا کر دیکھا، خود جا کر ان غزوات کے مقامات کا نقشہ بنایا۔ اس کام کو آج تک کسی نے مسلکوں قرار نہیں دیا۔ یہ کام آج تک مستند مانا جاتا ہے۔ لیکن تفصیلات میں جزوی طور پر اختلاف رائے رہا ہے اور آئندہ بھی رہے گا۔ میں ذاتی طور پر نہ تو واقدی کے سارے کام کو بے اعتبار قرار دے کر دریا بر کرنے کے حق میں ہوں اور نہ ہی واقدی کے سارے کام کے درجہ استناد کو امام بخاری کے کام کے برابر سمجھتا ہوں۔ امام بخاری اور ان جیسے دوسرے اکابر محدثین کا کام استناد کے اعتبار سے ظاہر ہے کہ سب سے زیادہ اونچا ہے۔ کوئی بھی بیان اگر اس کے مقابلے میں آتا ہے اور بخاری اور مستند محدثین کی روایات سے متعارض ہے تو اس پر بار بار غور کرنا پڑے گا۔ اس لئے واقدی اور دوسرے سیرت نگاروں کے بارے میں توازن سے کام لینے کی ضرورت ہے۔ نہ کلی طور پر درکرنا مناسب ہے اور نہ ہی کلی طور پر اس کو سو فیصد مستند سمجھنا درست ہے۔ (۲۰)

حقیقت یہ ہے کہ جہاں واقدی پر کبار محدثین نے جرح کی ہے وہیں بہت سے محدثین نے واقدی کو لوثہ بھی کہا ہے، اور ان سے روایت بھی کی ہے، علامہ علیؒ بجا طور پر فرماتے ہیں:

ماللو واقدی، وقدروی عنہ الشافعی، أبو بکر بن أبي شيبة، وأبو عبید،
وأبو خیشمة: وعن مصعب الزبیری: ثقة مامون، وكذا قال المسيبی.
وقال أبو عبید: ثقة، وعن الدراوردي: الواقدی أمير المؤمنین فی
الحدیث (۲۱)

واقدی کو کیا ہے، جبکہ امام شافعی، ابو بکر بن ابی شيبة، ابو عبید اور ابو خیشمه جیسے لوگ ان سے روایت کرتے ہیں، مصعب زبیری سے ان کے تعلق شفہة مامون کے الفاظ منقول ہیں، مسیبی نے بھی ان کے تعلق یہی الفاظ کہے، ابو عبید نے انہیں شفہة کہا اور دراوردی سے منقول ہے کہ واقدی امیر المؤمنین فی الحدیث ہیں۔

اور علامہ ذہبی رحمہ اللہ نے بھی درست فرمایا ہے:

ومع هذا فلا يستغنى عنه في المغازى وأيام الصحابة وأخبارهم (۲۲)
ضعیف ہونے کے باوجود مغازی، عہد صحابہ اور ان کے واقعات میں واقدی سے بے نیازی نہیں برقراری جاسکتی۔

اور انہوں نے واقدی کے تذکرے کے اختام پر مزید وضاحت کرتے ہوئے لکھا ہے:
مع أن وزنه عندي أنه مع ضعفه، يكتب حدیثه، ويروى لأنی لا أتهمه
بالوضع (۲۳)

اس کے ساتھ ساتھ میرے نزدیک ضعیف ہونے کے باوجود واقدی کا رتبہ یہ ہے کہ ان کی حدیث لکھی اور اس کی روایت کی جاسکتی ہے، اس لئے کہ میں اس پر حدیث وضع کرنے کی تہہت نہیں لگاتا۔

مطالعہ سیرت اور بڑی عظیم پاک و ہند

یہ موضوع گفتگو نہایت وسعتوں کا حامل ہے، ہم اسے مختصر کرتے ہوئے اردو سیرت نگاری تک محدود رکھیں گے، اور اس میں صرف پاک و ہند کے خطوط کو موضوع بحث بنا لیں گے۔
سیرت نگاری کا ہمارے ہاں آغاز میلا دناموں سے ہوا۔ میلاد ناموں کا اسلوب بھی مختلف تھا، اور

ان کے موضوعات بھی محدود تھے، ان میں زیادہ تر ولادتی نبوی اور اس سے متعلق بیانات پر زیادہ ذور ہوتا تھا، جن میں سے بہت سے واقعات قطعاً بے اصل تھے، جبکہ بعض واقعات اگر ثابت بھی ہیں تو نہایت ضعیف درجے میں۔ پھر معراج، حق القمر وغیرہ جیسے مجرمات یا شائل کے مخصوص پہلو جن میں آپ ﷺ کی ظاہری وجہت کا بیان ہوتا تھا۔ ان میلاد ناموں کی خصوصیت یہ تھی کہ ان میں عقیدت تو تھی، مگر ضعیف و موضوع روایات کا ایک طمار تھا، جس کے زور و شور میں اصل سیرت طیبہ ﷺ چھپ کر رہ گئی تھی۔ ان میلاد ناموں کی ایک خصوصیت یہ تھی کہ ان کا بہت سا حصہ منظوم بھی ہوتا تھا۔

اس سلسلے کی جو سب سے پہلی مکمل کتاب قرار دی جاسکتی ہے وہ محمد باقر آغاہ (۱۱۵۸ھ - ۱۷۳۵ء / ۱۴۲۰ھ - ۱۸۰۵ء) کی ”ریاض السیر“ ہے جو ۲۱۰ھ یا ۱۷۹۵ء سے قبل لکھی گئی۔ اس میں ولادت سے انتقال فرمانے تک آپ ﷺ کی پوری حیات طیبہ کا بیان ہے، اس کے دونام نور محمدی اور مولود شریف بھی تذکروں میں ملتے ہیں۔ اس کا اسلوب سادہ اور قدیم ہونے کے باوجود خاصاً عام فہم ہے، گوکہیں کہیں عربی کا اثر اور اس کا اسلوب عبارت پر بھی غالب نظر آتا ہے۔ زبان و بیان جانے کے لئے ایک اقتباس پیش خدمت ہے:

مدت اقامت حضرت ﷺ کی مدینہ منورہ میں بالاتفاق دس برس ہے، اس دس برس میں غزادوں ساتھ قول مشہور کے بائیکیں ہیں۔ اور روایت ہے زید بن ارقم سے کہ غزا کے میں نے ہمراہ حضرت کے سترہ بار، اور کہا ابن اسحاق اور ابو محشر اور موسیٰ بن عقبہ نے کہ مشہور یہ ہے کہ آپ ﷺ باکی غزادوں میں تشریف لے گئے۔ اور سرایا پچاہ ہوئے۔ مقابلہ نہیں فرمایا آپ ﷺ نے مگر سات میں۔ غزودہ بدر، غزودہ أحد، غزودہ بنی قریظہ، غزودہ بنی مصطلق، غزودہ نیخبر اور غزودہ طائف۔ (۲۲)

ڈاکٹر انور محمد خالد نے کافی محنت سے اس موضوع پر مواد جمع کیا ہے اور ان کی کتاب اردو نظر میں سیرت رسول ﷺ کے مطالعے سے اس دور اور بعد کی قدیم کتب کے موضوعات اور زبان و اسلوب کے جانے میں کافی مدد ملتی ہے۔

تقریباً اسی زمانے کی ایک اور کتاب کا ذکر بھی دل جسمی کا باعث ہو گا، حضرت مجدد الف ثانی رحمۃ اللہ علیہ کے خاندان کے ایک بزرگ اور حضرت شاہ عبدالغنی محدث دہلوی کے بھائی شاہ احمد سعید فاروقی مجددی رحمۃ اللہ (م ۱۷۷۰ھ / ۱۸۲۰ء) نے ایک کتاب سعید البیان فی مولد سید الانس وال سبحان کے نام سے تحریر فرمائی تھی۔ کتاب کا اسلوب عام طور پر وہی ہے، جو اس دور کے دوسرے میلاد ناموں کا تھا، البتہ

اس کی ایک خصوصیت یہ ہے کہ وہ قدیم ترین نشر کا نمونہ ہے، جو آج بھی شائع شدہ ہمارے سامنے موجود ہے، اسے معروف محقق اور سلسلہ نقشبندیہ مجددیہ کے بزرگ ڈاکٹر غلام صطفیٰ خان رحمۃ اللہ نے اپنے مقدمے کے ساتھ کچھ عرصہ پہلے شائع کیا تھا، چند برس اس کاری پرنٹ سامنے آیا ہے۔ اس سے قبل بھی یہ کتاب کئی بار شائع ہو چکی ہے۔ نیز اس کی زبان میں سلاست زیادہ ہے، بعض مقامات پر تو زبان آج کے اسلوب سے بہت زیادہ قریب محسوس ہوتی ہے۔ ایک منحصر اقتباس ملاحظہ کریجئے:

روایت ہے کہ جب والدہ آپ کی فوت ہوئی، ملائک نے جناب باری میں عرض کی کہ بنی تمہارے میتیم رہے، ہم کو حکم ہو پرورش کا۔ ارشاد ہوا میں خود مختلف ان کا ہوں۔ جب عمر شریف آٹھ برس کو پہنچ، عبدالمطلب نے انتقال کیا، ابوطالب نے بھوجب وصیت باپ کے، پرورش کی۔ (۲۵)

جیسا کہ ابتدائیں ذکر کیا گیا، کتاب کا اسلوب عام مولود ناموں سے زیادہ مختلف نہیں۔ مگر اہم بات یہ ہے کہ قرآنی آیات سے استدلال کثرت سے کیا گیا ہے۔ اور ابتدائی چند صفحات میں میں سے زائد آیات قرآنی درج کی گئی ہیں۔ مثلاً ایک اور اقتباس ملاحظہ کریجئے:

چنانچہ فرمایا اللہ تعالیٰ نے قرآن شریف میں: لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ
عَلَيْهِ مَا عَيْتُمْ حَرِيصٌ عَلَيْكُمْ بِالْمُؤْمِنِينَ رَوِيَ رَحْمَمٌ تَبَادَلَ يَا اللَّهُ تَعَالَى نے سب کو کہ
ہم نے ہمیج رسول انھیں میں سے کہ جانتے ہیں اس کے مرتبے کو کہ سچا اور اہم ہے یا سب
سے بہتر اور پرترات فتح کے۔ اور دو نام اپنے ناموں سے دیے، ایک رواف دوسرا حرم کر
کسی اور کوئی نہیں دیے، اور فرمایا: لَقَدْ مِنَ اللَّهِ عَلَى الْمُؤْمِنِينَ إِذْبَعَثُ فِيهِمْ رَسُولاً مِّنْ
أَنفُسِهِمْ يَتَلَوَّ عَلَيْهِمْ أَيْهُ وَيُرِيَّهُمْ وَيَعْلَمُهُمُ الْكِتَابَ وَالْحِكْمَةَ طَوَّانَ كَانُوا
مِنْ قَلْلِ الْقُوَّى ضَلَالٍ مُّبِينٍ اور فرمایا: كَمَا أَرْسَلْنَا فِيْكُمْ رَسُولاً مِّنْكُمْ يَتَلَوَّ عَلَيْكُمْ
آيَاتٍ وَيُرِيَّكُمْ وَيَعْلَمُكُمُ الْكِتَابَ وَالْحِكْمَةَ وَيَعْلَمُكُمْ مَالَمْ تَكُونُوا تَعْلَمُونَ
حضرت علی مرتضی کرم اللہ وجہہ سے تفسیر میں انسیکم میں منقول ہے کہ حضرت آدم علیہ السلام
علیہ السلام سے آبا ہمارے میں نکاح کی سنت جاری ہے اور سفاح نہیں ہوا۔ کہاں کلی
نے لکھیں میں نے واطے نبی صلی اللہ علیہ وسلم کے پانچ سو ماکیں، نہیں پائے میں نے ان
میں رسوم جاہلیت کے۔ ابن عباسؓ سے روایت ہے تفسیر و تقلیب فی السجیدین میں
ایک نبی سے دوسرے نبی تک، یہاں تک کہ نکالاتم کوئی۔ (۲۶)

چھوٹی قطع کے تقریباً ۲۶ صفحات پر مشتمل اس مختصر کتاب کا ایک بڑا حصہ اس دور کے عام رواج کے مطابق اشعار پر مشتمل ہے، یہ اشعار زیادہ تر مصنف کے خالہزاد بھائی شاہ رؤوف احمد رافت کے ہیں، اور قدیم اردو کی عمدہ مثال پیش کرتے ہیں ان کے علاوہ کتاب میں عربی اور فارسی کے اشعار بھی موجود ہیں۔

سرسید احمد خاں

سیرت نگاری کا ابتدائی دور جو اخبار ہوئیں صدی کے وسط سے شروع ہوتا ہے، ہماری دانست میں اس کا اختتام سرسید احمد خاں (۱۸۱۸ء / ۱۸۹۸ء) کی جانب سے خطباتِ احمدیہ کے تحریر کرنے پر ہو جاتا ہے، جس کے انگریزی ترجمے کی اشاعت ۱۸۷۰ء میں ہوئی اور اردو متن ۱۸۸۷ء میں منتظر عام پر آیا۔ سرسید اگرچہ اس سے قبل جلاء القلوب بذرک الحجوب کوئی ۱۸۳۲ء کے عرصے میں تحریر کر چکے تھے، اس کی حیثیت بھی میلاد نامے کی تھی، اور اس میں بھی عام مردوخ ضعیف اور کمزور بالتوں کے ساتھ ساتھ صحیح احادیث درج کرنے کا التراجم کیا گیا تھا، مگر بعد میں اس کے بہت سے حصوں سے خود سرسید نے برأت کا اظہار کیا۔

لیکن خطباتِ احمدیہ، جس کا پورا نام خطباتِ الاحمدیہ علی العرب والاسیرۃ الحمد یہ تجویز کیا گیا تھا، اصل میں اردو سیرت نگاری میں ایک اہم موڑ کی حیثیت رکھتی ہے، سرسید کی فکر سے ہزار بار اختلاف کے باوجود یہ بات اپنی جگہ حقیقت ہے کہ سرسید کے خطبات کو نہ صرف اردو سیرت نگاری بلکہ سیرت نگاری کی پوری تاریخ کا اہم موڑ قرار دیا جائے گا، یہ کتاب دراصل سروبلیم مور کی تخلیق کتاب ”لائف آف محمد“ (چار جلدیں) کا جواب ہے، جو ۱۸۶۱ء میں شائع ہوئی تھی، اور ایک مغربی پادری پی فنڈر کے ایما پر لکھی گئی تھی۔ اس کتاب کا کمزور ترین پہلو یہ ہے کہ سرسید نے مجرات کا انکار کیا ہے، یادو راز کا قسم کی تاویلات کی ہیں۔ اور اس مطلعے میں صحیح احادیث کے انکار سے بھی پس و پیش نہیں کیا۔ بھی سبب ہے کہ اس کتاب کو ہم اپنے ہاں ”اعتداری ادب“ کا آغاز کرنے والی کتاب بھی کہہ سکتے ہیں۔

لیکن اس حقیقت کو تسلیم کئے بغیر بھی کوئی چارہ نہیں کہ جدید سیرت نگاری کا آغاز سرسید سے ہی ہوا ہے۔ ان کی کتاب کو ان امور کے سبب اولیت اور امتیاز کا شرف حاصل ہے۔

الف: سرسید پہلے محقق ہیں، جنہوں نے رسول اللہ ﷺ پر غیر مسلموں کے اعتراضات کا جواب دینے کا آغاز کیا، جیسا کہ عرض کیا گیا کہ ان کی کتاب خطباتِ احمدیہ، ولیم مور کے اعتراضات ہی کے جواب میں لکھی گئی، البته اس کا اسلوب مناظرانہ نہیں، صفاتانہ ہے، اور وہ کوشش کرتے ہیں کہ بات

خاطب کے فہم کے مطابق کی جائے۔

ب: سیرت کے بہت سے بیانات میں ہمیں اختلاف ملتا ہے، تو اتنے کا اختلاف، خصیات کے ناموں کا اختلاف، واقعے کے اسباب کے بارے میں مختلف بیانات، اس حوالے سے بھی سریدہ پہلے فرد نظر آتے ہیں جنہوں نے ان اختلافی روایات کے مابین تطبیق یا ترجیح دینے کا آغاز کیا اور اس قسم کے مباحث کہ اختلاف کیوں ہوا؟ اختلافی روایات کے اسباب کیا ہیں؟ وغیرہ امور کو اپنے مطالعہ سیرت میں شامل کیا۔

ج: آنحضرت ﷺ کے متعلق بشارات کتب ساری یہ ملتی ہیں، اس موضوع پر اب تو بہت سی کتب بھی ملتی ہیں، لیکن ہماری معلومات کے مطابق سریدہ نے پہلی بار اردو میں ان مباحث پر لکھا، اور مذاہب عالم کی کتب میں بھی کریم صلی اللہ علیہ وسلم کی بشارات کو سیرت لٹریچر کا حصہ بنایا۔

د: آج اردو کی تقریباً ہر کتاب میں قبل از اسلام عربوں اور دنیا بھر کی مذہبی، سیاسی، معاشی و معاشرتی و اخلاقی حالت کا بیان ملتا ہے، مطالعہ سیرت میں یہ وسعت سریدہ کی کتاب سے ہی آئی ہے، ان سے قبل اس موضوع کو اس قدر تفصیلی انداز میں لکھنے کا رجحان نہیں ملتا۔

ہ: باہل سے استشهاد اور اس کے بیانات کا قرآن و حدیث سے تقابل بھی سریدہ کے ہاں پہلی بار ملتا ہے۔

و: اس کے ساتھ ساتھ درایت کے پہلو کو مطالعہ سیرت کا حصہ بنانے کا کام بھی جس بھرپور انداز میں سریدہ نے انجام دیا وہ اس سے قبل نظر نہیں آتا۔ اس سے قطع نظر کہ ان کے اخذ کردہ مناقب سے اتفاق ہمارے لئے کس حد تک ممکن ہے، انہوں نے جو رجحان مطالعہ سیرت میں قائم کیا، اس سے پھر بعد میں آنے والے سیرت نگاروں نے فائدہ اٹھایا، اور سریدہ کی قائم کردہ روایت کو آگے بڑھایا۔ یہ بھی سریدہ کی سیرت نگاری کا امتیازی پہلو ہے۔

بہر کیف خطباتِ احمد یہ سے اردو سیرت نگاری میں ایک نئے دور کا آغاز ہوا، جو علامہ شبلی، سید سلیمان ندوی اور سلمان منصور پوری کے ذریعے اپنے عروج تک پہنچ گیا۔

سید امیر علی

سریدہ کے عہد کی ایک اور شخصیت ہمارے مطالعے کا محور ہے، وہ ہیں جسٹس سید امیر علی۔ یہ بگال کے رہنے والے تھے، عربی فارسی سے خوب واقف تھے۔ وکیل تھے اور کلکتہ ہائی کورٹ کے پہلے سلمان نج

اور پر یوی کوئل کے بھی پہلے مسلم تھے، جو سلطنت برطانیہ کی سب سے پڑی عدالت تھی۔ انہوں نے بھی سرویم میور کی کتاب لائف آف محمد (Life of Muhammad) اور اس میں موجود غلط بیانوں کے رد عمل میں ایک کتاب لکھی، جس کا نام ابتداء میں یہ تھا۔

A critical appraisal of the life and achievements of Muhammad.

اس کتاب کے ایک حصے میں سیرت طیبہ کا بیان تھا اور دوسرے حصے میں نبی اکرم صلی اللہ علیہ وسلم کے کارناٹے بیان کئے گئے تھے۔ سید امیر علی چوپان کے انگریزی زبان و ادب کے ادیب تھے، اس نے ان کا اسلوب جاندار ہے اور ان کا طرزِ استدلال بھی خالص مغربی انداز کا ہے، جس کے سبب ان کی کتاب کی افادت بہت ہے، پھر انگریزی زبان اور انگلش مزاج سے کمل واقفیت کے سبب ان کے ہاں معرویت کا وہ ماحول نظر نہیں آتا، جو سید کے بیان ہے۔ یہ کتاب پہلی بار ۱۸۷۳ء میں شائع ہوئی، بعد میں سید امیر علی نے اس میں کافی اضافے اور ترمیم کیں، ان کی حیات میں اس کتاب کا آخری ایڈیشن ۱۹۰۹ء میں شائع ہوا۔ اس وقت کتاب کا نام انہوں نے تبدیل کر کے روح اسلام (Spirit of Islam) رکھا، اور اب یہ کتاب اسی نام سے مشہور اور موجود ہے۔

اس کتاب کی ایک خصوصیت یہ ہے کہ سر سید کے خطبات احمدیہ کے بر عکس یہ کتاب رد عمل میں لکھی ہوئی معلوم نہیں ہوتی، بلکہ مستشرقین کے اذمات سے تعرض کئے بغیر سیرت طیبہ اور اسلامی تمدن کا ایک واضح اور خوش نما خاکہ پیش کر دیا گیا ہے، اور یوں اسلام کا موقوف ثبت انداز میں غیر مسلموں کے سامنے آگیا ہے۔ اس کتاب کی یہ بھی اہمیت ہے کہ بر عکس پاک و ہند میں مغربی خیالات، افکار اور انداز فکر کو سامنے رکھ کر دعویٰ اسلوب میں انہیں اسلام اور پیغمبر اسلام علیہ الصلوٰۃ والسلام سے متعارف کرنے کی یہ اولین کاوش ہے۔

ابتدہ سید امیر علی بھی مسلمانوں کے اس طبقے سے تعلق رکھتے تھے جو انگریزی تعلیم یافتہ اور بعض حوالے سے جدت پسند تھا، اس بنا پر ان کی تمام آراء سے اتفاق نہیں ہے۔ چنانچہ اس حوالے سے جناب ڈاکٹر محمد احمد غازی کی یہ رائے بھی قابل غور ہے:

یہ کتاب آج سے سو، سو سال پہلے کے ماحول میں لکھی گئی تھی۔ بلکہ سو اس سال سے بھی زیادہ ۱۸۷۳ء میں یہ بھلی بارچھی تھی، اس زمانے کے لحاظ سے جو خیالات مسلمانوں کے انگریزی تعلیم یافتہ لوگوں میں رائج تھے، ان خیالات کا اظہار ہے، بعض چیزیں صحیح ہیں، اور

اسلامی نقطہ نظر کے مطابق ہیں، بعض بعض بیانات قابل غور ہیں اور محل نظر میں۔ (۲۷)

علامہ شبی نعمانی

سرسید کے بعد علامہ شبی نعمانی (۱۸۵۷ء / ۱۹۱۳ء) کا دور آتا ہے، ان کی کتاب سیرت النبی ﷺ کو مقبولیت حاصل ہوئی، وہ اس کے مقام بلند کی دلیل تو ہے ہی ہمارے خیال میں وہ عند اللہ قبولیت کا بھی ایک اشارہ ہے، اچ تو یہ ہے کہ سیرت النبی ﷺ کے نام سے یا اس سے متعلق جتنے ناموں سے کئی کتابیں لکھی گئیں، مگر سیرت النبی ﷺ سن کر انسانی ذہن صرف علامہ شبیؒ کی جانب ہی منتقل ہوتا ہے، لیکن ہمارا مقصد اس وقت صرف ان خصائص کا اظہار ہے جن کے سبب اس کتاب نے مطالعہ سیرت کو وسعت بخشی، اس حوالے سے چند نکات قابل غور ہیں:

الف: شبی نعمانی نے سب سے مرتب انداز میں اصولی سیرت نگاری پر لکھا، اور اس موضوع پر قابل تدریکام کیا۔ اس موضوع کو ان کے بعد مولانا عبدالرؤف داناپوری نے اسح المیر کے مقدمے میں آگے بڑھایا۔ لیکن یہ موضوع آج بھی تشنہ ہے، اور کسی محقق، عالم کی محنت کا داش کا منتظر ہے، اس موضوع پر چند کتب بھی لکھی گئیں، لیکن افسوس یہ ہے کہ ان کا عنوان تو سیرت نگاری ہے، لیکن ان میں اصول سیرت نگاری بیان ہی نہیں کئے گئے، دیگر مباحث پر زور قلم صرف کیا گیا ہے، بہر حال علامہ شبیؒ اس حوالے سے اولیت کا شرف رکھتے ہیں، ان سے قبل سرسید نے بھی چند نکات خطبات احمد یہ میں بیان کئے تھے، لیکن ان کا بیان ضمناً ہوا تھا، علیحدہ سے باقاعدہ بیان شبیؒ کے ہاں ہی پہلی بار ملتا ہے۔

ب: مستشرقین پر اور ان کے کام پر لندن، ان کی اقسام اور تقسیم، ان کی چیزہ چیدہ کتب کا تعارف اور مستشرقین کی ایک فہرست مرتب کرنا، یہ بھی علامہ شبیؒ کا امتیاز ہے، مستشرقین پر کام بعد میں بہت آگے تک پہنچا۔ جس کا ذکر ہم آگے چل کر کریں گے لیکن اس موضوع کو پہلی بار سیرت لٹریچر کا حصہ علامہ شبیؒ نے بنایا۔ اچ فتن درایت سے سیرت نگاری کا کام لینے کی جو درایت سرسید نے ذاتی تھی، اسے آگے بڑھانے میں بھی علامہ شبیؒ کا نامیاں حصہ ہے۔

د: علامہ شبیؒ نے تحقیق و تدقیق کو بھی سیرت نگاری میں رائج کیا، اور درایت و درایت دونوں سے کام لے کر سیرت کے اختلافی بیانات کے مابین تحقیق پیدا کرنے اور درایت سیرت میں بعض مقامات پر موجود اختلاف دور کرنے کی سعی کی۔

ان امور کے سبب سیرت النبیؒ کو وہ مقبولیت اور قبولیت عامد حاصل ہوئی کہ باید وشايد۔ آج جبکہ

اردو میں سیرت کے موضوع پر اس قدر کتب موجود ہیں کہ ان کا شمار و استقصا بھی مشکل ہے، لیکن سیرت النبی کے مقام کو کوئی کتاب نہیں پہنچ سکی، آج صرف پاکستان میں غالباً آٹھ، تو ادارے اس کتاب کی اشاعت کر رہے ہیں، اور ہر ایک کا یہ یعنی ہاتھوں ہا تھلیا جا رہا ہے۔

البته سیرت النبی پر اب بھی کام کی ضرورت ہے، اور یہ امر نہایت ضروری ہے کہ اس پر نظرِ ثانی کی جائے، اور اس کے حوالہ جات کو از سر نو دیکھا جائے، خصوصاً ان میعادن کے مطابق احادیث کی تخریج کی جائے۔ جو کتابت کی غلطیاں عرصے سے جوں کی توں چلی آ رہی ہیں، انہیں درست کیا جائے۔ یہ کتاب کسی پاہم خادم سیرت کی تلاش میں ہے۔ دیکھئے کون اس ضرورت کو پورا کرتا ہے۔

مولانا سید سلیمان ندوی

علامہ شبلیؒ کے ساتھ ان کے شاگرد رشید اور قارئین سیرت کے بڑے محض مولانا سید سلیمان ندوی رحمہ اللہ کا نام نامی یوں جزا ہوا ہے کہ ان کے بغیر نہ تو علامہ شبلیؒ کا تذکرہ مکمل ہوتا ہے، نہ سیرت النبی کی تکمیل ہو سکتی ہے، اور خاص ہمارے آج کے موضوع لیفی مطالعہ سیرت کی وسعت کے حوالے سے بھی ان کا کردار بے حد نمایاں ہے، اور سید اور علامہ شبلیؒ کے بعد جو سبع اثرات علوم سیرت پر سید صاحب نے چھوڑے ہیں، اور مطالعہ سیرت کو جو وسعت اپنی تحریروں کے ذریعے انہی نے دی ہے، اس تک ان کے بعد آنے والے معروف ترین سیرت نگاروں میں سے کوئی بھی نہیں پہنچ سکا۔

مولانا سید سلیمان ندویؒ نے نہ صرف سیرت النبی کے موضوعات میں اضافہ کیا، بلکہ خود سیرت کا دائرة حیات، مجوزات اور شکل سے لے کر عقائد، عبادات، معاملات، اخلاق اور سیاسیات تک وسیع کر دیا، مطالعہ سیرت کی یہ وسعتیں سیرتی ادب کو سید صاحب کے ذریعے میر آئی ہیں۔ پھر سیرت النبی کا ایک اعزاز یہ بھی ہے کہ اس نے مابعد کے سیرتی ادب پر نمایاں ترین نقش و اثرات ثبت کئے ہیں، یہ بیان قطعاً مبالغہ آزمیز نہ ہوگا کہ بے شمار کتب محض سیرت النبی سامنے رکھ کر ہی لکھی گئی ہیں۔ اور بعض کتب نے اگر سیرت النبی کے ابتدائی حصوں کے بعض بیانات سے اختلاف کا انتہا بھی کیا، جس کی یقیناً گنجائش موجود تھی، تو بھی اس کتاب کے اثرات کو ایک اعتبار سے انہوں نے بہر حال تسلیم کیا ہے۔

درحقیقت سید صاحب نے علم سیرت کو جو موضوعاتی تنوع، وسعت اور معنوی گہرائی اور پھیلاؤ بخشنا ہے، اس کا جواب نہیں، مگر شبلیؒ کی دراز اکی کو دوسرا کوئی سیرت نگار نہیں پہنچ سکا۔ شبلیؒ کا دوسرا نمایاں امتیاز یہ ہے کہ انہوں نے سب سے پہلے اردو سیرت نگاری و سوانح نگاری میں مختلف مآخذ سے استفادہ کر کے ایک

جامع مفہوم اردو میں منتقل کرنے کا اسلوب رائج کیا۔ اس سے قبل اردو سیرت نگاری و سوانح نگاری میں اقتباسات کی روایت چلی آ رہی تھی، جو جدید علمی اسلوب کے اعتبار سے نہ تو اتنی مفید تھی، نہ تحقیقی پہلو سے اتنی کامیاب۔

سید سلیمان ندوی کی ایک اور کاوش مطالعہ سیرت کے حوالے سے اختصاص و امتیاز رکھتی ہے، وہ ہے خطبات مدراس، مولانا ندوی کے یہ آنحضرت خطبے ۱۹۲۵ء میں مدراس میں دینے گئے۔ ان خطبات میں انہوں نے قارئین سیرت کو ایک نئی دنیا سے روشناس کرایا۔ اور سیرتی ادب میں پہلی بار نبی اکرم ﷺ کی سیرت کے امتیازی پہلوؤں کو سائنسی نیک اسلوب میں پیش کیا۔ یہ کتاب ان غیر مسلموں کے لئے بھی بہترین تخلیق کی حیثیت رکھتی ہے، جو مختلف مذاہب کا مطالعہ کر کے راہ ہدایت تلاش کرنا چاہتے ہیں، اس میں سید صاحب نے بتایا ہے کہ کسی بھی شخصی سیرت کا کمال انبیاء کے علاوہ کہیں نہیں مل سکتا، اور داعی نمودہ عمل صرف آنحضرت ﷺ کی سیرت مبارک ہے۔ علامہ سید سلیمان ندوی نے اس بات کا صرف دعویٰ نہیں کیا، بلکہ اس کے لئے دلائل بھی دینے ہیں۔ پوری کتاب اسی بنیادی تصور کے گرد گھومتی ہے۔

اس کتاب کی ایک خصوصیت یہ ہے کہ مولانا ندوی رحمۃ اللہ علیہ نے سیرت طیبہ کے عملی پہلو کو زیادہ اہمیت دی ہے اور پیغامِ محمدی کے زیرِ عنوان آخری خطبے تو خاص اسی پہلو کو پیش کرتا ہے، یہ کہتے ما قبل کے سیرت نگاروں کے ہاں نہیں نظر نہیں آتا۔

قاضی محمد سلیمان منصور پوری

اسی دور کی ایک اور کتاب جدید سیرت نگاری کے ایک اہم سُنگِ میل کی حیثیت رکھتی ہے، وہ ہے قاضی محمد سلیمان منصور پوری (م ۱۹۳۰ء) کی رحمۃ اللہ علیہن۔ یہ کتاب تین جلدوں میں مکمل ہوئی۔ اور تحقیق و تدقیق، واقعات کی ترتیب، صحیت روایات اور مؤلف کے وسعت مطالعہ کے سبب آج تک اپنا علیحدہ حلقة رکھتی ہے، اور سیرت النبی کی بے مثال مقبولیت کے پہلو بہ پہلو اس کتاب کا یہ مقام بنانا بجائے خود اس کی اہمیت کی دلیل ہے۔

رحمۃ اللہ علیہن ﷺ جہاں ایک جانب سیرت لٹرچر میں میش بہا اضافہ ثابت ہوئی، وہیں اس نے مطالعہ سیرت کے موضوعات کو بھی مزید وسعت بخشی۔ قاضی سلیمان منصور پوری رحمۃ اللہ علیہ نے خصوصیت کے ساتھ جن عنوانات کو سیرتی ادب میں متعارف کرایا، ان میں سب سے پہلے تعلیمات نبوی شامل ہیں (۲۸) احادیث کا انتخاب اس سے قبل کسی کتاب میں نظر نہیں آتا۔ اس کے علاوہ انساب کی تفصیل، خصوصاً

خاندان نبوت کے نسب اور اس کی مختلف شاخوں کو بڑی وضاحت سے تحریر کیا ہے۔ رسول اللہ ﷺ کی افضلیت پر بھی بڑی محنت سے کلام فرمایا، بلکہ یہ پورا باب اور اس کے بعد رحمت اللعالمین پر بحث خاص طور پر پڑھنے سے تعلق رکھتی ہے۔ (۲۹)

پھر تیری جلد میں خصائص نبوی ﷺ، خصائص قرآن اور خصائص اسلام کی اباحت ملتی ہیں، یہ تمام موضوعات بھی سیرت کے قارئین کے سامنے پہلی بار رحمت اللعالمین کے ذریعے آئے، دوسرا جلد میں باہل کے بیانات کا اسلامی تعلیمات کے ساتھ قابلی مطالعہ بجائے خود اہمیت کا حامل ہے۔ اس بحث نے مطالعہ سیرت میں پہلی بار کلامی پہلو کو شامل کیا، اس طرح سیرتی ادب کا دامن مزید موضوعاتی و سعتوں سے آشنا ہوا۔

ان پہلوؤں کو مدنظر رکھتے ہوئے کہا جاسکتا ہے کہ رحمت اللعالمین ایک نمایاں کاوش تھی، جس نے سیرت کے موضوعات پر بڑے قیمتی اضافے کئے۔ ایسے اضافے جو بعد میں آنے والوں کے لئے مشعل راہ ثابت ہوئے۔

مفہیٰ محمد عنایت احمد کا کوروی

یہاں پر اسی عبد کی ایک اور کتاب کا حوالہ بھی انہوں نے ناگزیر ہے، یہ ہے مولانا مفتی محمد عنایت احمد کا کوروی (۱۴۲۸ھ / ۱۴۲۹ھ) کی تواریخ حبیب اللہ ﷺ، انہوں نے ۱۴۲۵ھ / ۱۸۵۸ء میں اس وقت تحریر کی تھی جب مؤلف جزاً ایمان میں قید تھے، اور ان کے پاس ایسی کوئی کتاب بھی موجود نہیں تھی، جس کی مدد سے وہ سیرت پر کتاب لکھ سکتے، تجھاً انہوں نے فقط اپنے حافظے کا سہارا لیا، لیکن اسی پر اکتفا نہیں فرمایا بلکہ رہائی کے بعد کتاب کی اشاعت سے قبل اس پر نظرِ ثانی فرمائی، کتاب کے موضوعات عام کتب سیرت سے مختلف نہیں، لیکن اس کا درجہ استادان سے بڑھایا ہوا ہے، کیونکہ اس میں اس دور میں راجح میلانہ ناموں کی بے اصل روایات سے صد ارجمند کرتے ہوئے صحیح احادیث اور اس وقت دستیاب کتب سیرت سے مستند واقعات درج کرنے کی کوشش فرمائی ہے۔ مولانا مفتی عنایت احمد کا کوروی رحمۃ اللہ علیہ دارے درس نظامی کے طلباء کے لئے اپنی کتاب علم الصیغہ کی وجہ سے معروف شخصیت ہیں، گوآن کی یہ کتاب اس قدر متعارف نہیں ہے۔

رحمۃ اللعالمین کو ایک اور امتیاز حاصل ہے، وہ ہے عقلیت کے ساتھ ساتھ جذب و کیف کی ایک خاص نیضا، جس کی روح پوری کتاب میں روایں دواں دکھائی دیتی ہے، یوں یہ کتاب ایسے فرزینے کی

بیشیت رکھتی ہے جس کو جمع اور ذخیرہ کرنے والا شخص فرزانگی کے وصف کے ساتھ ساتھ روحا نیت اور خود فرشتگی کی دولت سے بھی مال مال ہے۔

ان چند اہم اور بنیادی کتب کے علاوہ اور ان کے بعد اردو میں بے شمار کتب لکھی گئیں، جن میں سے بعض یقیناً کسی نہ کسی حوالے سے اخصاص و امتیاز بھی رکھتی ہیں، بہت سی آج بھی متعارف ہیں، اور ان کتب کی ایک بڑی تعداد پناہ وقت پورا کر لینے کے بعد گوشہ گم ناہی میں چل گئیں۔

اردو سیرت نگاری کے تین ادوار

ہماری دانست میں اردو سیرت نگاری کے تین واضح ادوار ہیں۔

پہلا میلاد ناموں کا دور، جس کا اختتام سر سید پر ہوتا ہے۔

اردو سیرت نگاری کا دوسرا دور سر سید سے شروع ہوتا ہے۔

اور قیام پاکستان کے بعد تیسرا دور کا آغاز ہوتا ہے۔ اس دور کی بہت سی خوبیاں ہیں۔ لیکن آج کے موضوع کے حوالے سے دو باتیں اہم ہیں، ایک تو اس دور میں پہلے دونوں ادوار کے بر عکس رسول اکرم ﷺ کی حیات مبارکہ اور سیرت طیبہ کے مختلف پہلوؤں پر علیحدہ علیحدہ غور و فکر کار بحاجن قائم ہوا۔ جس کے نتیجے میں مختلف پہلوؤں پر علیحدہ علیحدہ کتب اور دو قسم معاملات سیرت کے ادب میں شامل ہوئے۔

مثال کے طور پر، آپ ﷺ بہیثیت پر سالار، بحیثیت مقفل، بحیثیت شہر، اور آپ ﷺ کی فائی و عالمی زندگی، آپ کے مکاتبات، خطابات، مکالمات، آپ ﷺ کے سفر اور سفارتی تعلقات، آپ کی سیاسی زندگی، معاشی پہلو، معاشرتی اور سماجی پہلو، آپ کے قضایا اور فیصلے، آپ بحیثیت ماہر نفیات اور آپ کی فصاحت و بلاغت، آپ کی خطابات، تعلیم و تربیت کے ملٹے میں آپ ﷺ کی بدمایات، اخلاقی نبوی، وغیرہ۔ غزوہ و سرایا کا مختلف حوالوں سے مطالعہ، مثلاً پاک و ہند کے معروف حقیقت سیرت ڈاکٹر یمین مظہر صدیقی نے غزوہ میں ہونے والے اخبارات اور مال نعمیت کی شکل میں آمد کا جائزہ لیا ہے۔ یا پروفیسر ظفر احمد صاحب نے سیرت طیبہ ﷺ کے تمام واقعات کی تاریخوں میں پائے جانے والے اختلافات کو توقیت اضافات کے زیر عنوان دور کرنے کی کامیاب کوشش کی ہے، ہمارے خیال میں یہ جدید دور کی سیرت نگاری میں دفع اضافہ اور عصر حاضر کے علمی کارناموں میں سر فہرست رہنے والا کام ہے۔ ان کا طویل مقالہ جو کتابی شکل میں بارہ پندرہ صفحات سے کم نہیں ہو گا، شش ماہی السیرہ عالمی کے صفحات میں قسط و ارشادی ہو رہا ہے۔

یہ تمام موضوعات مطالعہ سیرت کی بے پناہ و معنوں کی طرف رہنمائی کرتے ہیں۔ ہماری گفتگو حد درجہ ناکمل رہے گی اگر ہم ڈاکٹر حمید اللہ رحمۃ اللہ علیہ کا تذکرہ نہ کریں، ڈاکٹر صاحب کی بے نقی، علم و دوستی، سادگی اور اپنی رسمیتی دیگر اہم خصوصیات اپنی جگہ، لیکن صرف سیرت میں انہوں نے جو دفعہ اضافے کئے وہ بجاۓ خود ان کے نام کو زندہ رکھنے کے لئے کافی ہیں، اور بجا طور پر ہمارے عہد کے ایک اور حقیقت اور عام جناب ڈاکٹر محمود احمد غازی نے انہیں اس صدی کے مجدد علم سیرت فرازی ہے۔ (۳۰)

ڈاکٹر حمید اللہ کا امتیاز یہ ہے کہ آپ نے صرف سیرت سے متعلق بعض نادر و نایاب معلومات فراہم کیں، بہت سے عقدے حل کئے، اور بہت سی کتب سے ہم جیسے طالب علموں کو متعارف کرایا، بلکہ انہوں نے خاص طور پر مطالعہ سیرت میں قانون بین الہماں کک جیسے موضوع کا اضافہ کیا، اور جدید ترین اسلوب میں بحث کرتے ہوئے اپنی متعدد کتب میں اسلامی قانون اور نبی اکرم ﷺ کے پیش کردہ اصول و شواہد کو ہر اعتبار سے بالاتر ثابت کیا (۳۱) قانون بین الہماں کک کے حوالے سے ڈاکٹر محمود احمد غازی صاحب کا کام بھی اہم ہے۔ انہوں نے آج سے کوئی آئندہ نورس قبل اسلامیہ یونیورسٹی ہباؤ پور میں بارہ خطبات دیئے تھے، جو بعد میں خطبات ہباؤ پور جلد وہم کے نام سے شائع ہوئے۔ (۳۲)

مطالعہ سیرت اور مستشرقین

مطالعہ سیرت کی معنوں پر گفتگو کرتے ہوئے مستشرقین اور ان کے حوالے سے منظرِ عام پر آئے، اسے لفڑیچ کو بھی نظر اندازی کیا جائے سکتے۔ مستشرقین کی اصطلاح اُن اہل مغرب کے لئے استعمال ہوتی ہے، جو شرقی ملوم و خوان میں دلچسپی رکھتے ہیں، ایساں یہ تھے حوالے سے جب بات ہوتی ہے تو صرف وہ مغربی مختصین مراد ہوتے ہیں جنہوں نے سیرت اور نبی اکرم ﷺ کے حوالے سے اپنی تحریریں پیش کی ہیں۔ سیرت طیبہ کے حوالے سے کام کرنے والے مستشرقین درحقیقت مختلف اقسام میں تقسیم کئے جاسکتے ہیں۔ بعض تو اول و آخر عیسائی بلکہ پادری ہیں، ان کا مقصد تو واحد ہے اسلام اور پیغمبر ﷺ اسلام کو نشاۃ تعمید بناتا، ایک گروہ وہ ہے جو عقائد کے اعتبار سے لادیں ہے، وہ کسی کا بھی قائل نہیں، وہ دوسرے مذاہب پر بھی اعتراض کرتا ہے، اور اسلام پر بھی تنقید اس کے باہ ملتنی ہے، کسی کے ہاں کم، کسی کے ہاں زیادہ۔ تیسرا گروہ ہے، جس نے واقعی علمی دلچسپی کے سبب مذاہب بین الہماں کا مطالعہ کیا ہے، اس گروہ کا انداز فکر یہ ہے کہ یہ اپنے طور پر بات کو صحیح کی کوشش کرتا ہے، جو بات سمجھ میں آ جاتی ہے، اس کی تعریف کرتا ہے، جو اس کے

فہم تک نہ پہنچے، اُس پر تنقید کرتا ہے، اور پھر اگر قسمت یا دری کرے اور توفیق اللہ ساتھ دے تو اسلام قبول کرنے کی بھی مثالیں ملتی ہیں۔

مستشرقین کے حوالے سے تحریروں کا آغاز بھی سریں کی خطبات احمد یہ سے ہوتا ہے، جو ولیم مور کے جواب میں لکھی گئی جیسا کہ پہلے ہم ذکر کر چکے ہیں، پھر علامہ شلی نے اس پر کام کیا، جو سیرت النبی کا حصہ ہے۔ ان کے بعد اردو زبان میں پروفیسر احسان الحق کا کام سانے آیا، اسی طرح ۱۹۸۲ء میں دارالمحضین اعظم گزہ انڈیا میں مستشرقین کے موضوع پر ایک بین الاقوامی سینما منعقد ہوا تھا، اس کے مقابلات اور کارروائی اس موضوع پر بعض دیگر مقالات کے ساتھ چھ جلدیوں میں شائع ہوئی، جن کی ترتیب و تدوین کا فریضہ سید صباح الدین عبد الرحمن نے انجام دیا۔

اسی طرح اُتی کی دہائی کے اوائل میں ماہنامہ نقوش نے ختمی رسول نمبر تیرہ جلدیوں میں شائع کیا، اس میں دیگر بہت سے اہم موضوعات کے علاوہ مستشرقین پر جناب ڈاکٹر شمار احمد کے دو اہم طویل مضمایں شامل تھے۔ کچھ عرصے بعد جامعہ کراچی سے جناب ڈاکٹر عبدالقدیر جیلانی نے اسلام پیغمبر اور مستشرقین مغرب کا انداز فکر، کے زیر عنوان پی ایچ ڈی کے لئے مقالہ پیش کیا، یہ مقالہ لاہور سے حال ہی میں چھپ کر منتظرِ عام پر آچکا ہے۔ (۳۳) اسی طرح پیغمبر کرم شاہ الا زہری نے سیرت پر ضیا النبی کے نام سے منفصل کام کیا ہے، جو سات جلدیوں پر مشتمل ہے، اس کی دو جلدیں مستشرقین کے حوالے سے ہیں۔ مطالعہ سیرت کا یہ ایک وقیع پہلو ہے، جس کے تحت غیر مسلم مفکرین کے خیالات کا جائزہ لے کر ان پر نقد کیا گیا ہے۔

سیرت کمیٹی

براعظیم پاک و ہند میں خدمت سیرت اور سیرت طیب کی موضوعی وسعت کے حوالے سے ایک نسبتاً کم معروف شخصیت کا حوالہ بھی بے حد اہم ہے، جس نے اپنے دور میں ایک ادارے کا کام کیا اور سیرت اور مطالعہ سیرت کے فروغ اور اس کی وسعتوں میں اضافے کے لئے بے مثال محنت کی۔ میری مراد عبدالجید قرشی بانی و صدر سیرت کمیٹی لاہور سے ہے، عبدالجید قرشی نے ۱۹۳۶ء کے لگ بھگ سیرت کمیٹی قائم کی، اور پورے متحده ہندوستان میں سیرت کے زیر عنوان اجتماعات کا سلسلہ قائم کر دیا۔ سیرت کمیٹی کے تحت سالانہ اجتماعات بھی منعقد ہوتے تھے، لیکن ان کے علاوہ وقتاً فوقتاً مختلف شہروں میں سیرت کے بلے منعقد ہوتے رہتے تھے، ان اجتماعات نے کئی جدیں پیدا کیں، ان میں پہلی بار روایتی علماء کے ساتھ ساتھ جدید

عصری درس گاہوں کے اساتذہ اور پروفیسرز کو بھی بحیثیت مقرر مددو کیا جانے لگا، اس طرح یہ طبقہ بھی غافل ہوا، اور یوں مطالعہ سیرت نے محدود دائرے سے نکل کر وسعت اختیار کی، ان کی آمد کی وجہ سے سیرت نگاری کا اس عہد میں مردوج اسلوب تبدیل ہوا اور مطالعہ سیرت کو موضوعاتی وسعت ملی، جس کے نتیجے میں نئے موضوعات سامنے آئے۔

اس سیرت کمیٹی نے سب سے پہلے مولانا مناظر احسن گیلانی رحمہ اللہ کی معروف کتاب النبی الخاتم کتابی شکل میں شائع کی۔ اس کمیٹی کے ذریعے بہت سے نئے مقرر اور نئے قلم کار سامنے آئے، یہ کمیٹی ایک ہفتہ وار رسالہ ایمان بھی نکالتی تھی، جو دور دراز علاقوں میں بھی ٹھیک جھرات کے روز پہنچ جاتا تھا، اس رسالے کی ایک خوبی یہ بھی تھی کہ اس میں تواتر سے غیر مسلم خصوصاً ہندو شعرا کی نعیش شائع ہوتی تھیں۔ عبدالجید قرشی ۷۴ء کے فسادات میں شہید ہوئے۔ اور محosoں یہ ہوتا ہے کہ ان کے ساتھ ہی خدمت سیرت کا یہ عظیم باب بھی بند ہو گیا۔

سیرت کافرنز

اس موضوع پر اپنی گفتگو کا اختتام میں وزارتِ مذہبی امور کے تحت منعقد ہونے والی سالانہ سیرت کافرنز کے تذکرے پر کرنا چاہتا ہوں، سیرت کافرنز کو آغاز و زیر اعظم ذوالقدر علی یہ مٹھوئے کیا تھا اور اسے باقاعدہ ایک تحریک کی شکل صدر جزل خیاء الحق نے دی۔ ان کافرنز کو نے بھی مطالعہ سیرت کو فروغ دینے، پیغام سیرت کو پھیلانے اور موضوعات سیرت کو وسعت دینے میں اہم کردار ادا کیا۔ جس کا اندازہ ان بعض موضوعات سے کا جاسکتا ہے، جن پر یہ کافرنز میں اب تک منعقد ہو چکی ہیں، چند موضوعات یہ ہیں:

- ۱۔ سیرت مصطفیٰ میں عصر حاضر کے لئے پیغام (جنوری ۱۹۸۱ء)
- ۲۔ حضور اکرم ﷺ بحیثیت معلم اخلاق (جنوری ۱۹۸۲ء)
- ۳۔ حضور اکرم ﷺ بحیثیت مظہر تکمیل نبوت و رسالت (دسمبر ۱۹۸۲ء)
- ۴۔ حضور اکرم ﷺ بحیثیت دہنہ نظامِ عیشت (دسمبر ۱۹۸۳ء)
- ۵۔ حضور اکرم ﷺ کا نظامِ عدل (دسمبر ۱۹۸۴ء)
- ۶۔ پیغمبر اسلام ﷺ کے پیغام کی آفاقت (۱۹۸۵ء)
- ۷۔ وعائے ابراہیمی کی روشنی میں سیرت نبوی ﷺ کا تجزیہ (نومبر ۱۹۸۶ء)

- ۸۔ حضور ﷺ کا اصلاح معاشرہ (اکتوبر ۱۹۸۷ء)
- ۹۔ اسلام کا نظامِ عدل و احسان (اکتوبر ۱۹۸۸ء)
- ۱۰۔ داعیِ امن و آخوت (۱۹۸۹ء)
- ۱۱۔ انسانی حقوق اور تعلیماتِ نبوی ﷺ (۱۹۹۱ء)
- ۱۲۔ اسلامی فلاجی ریاست کا تصور اور اس کے تفاضل (۱۹۹۱ء)
- ۱۳۔ حضور اکرم ﷺ کی رفاهی منصوبہ بندی (۱۹۹۳ء)
- ۱۴۔ اسلامی معاشی القدار کے فروع کا علمی طریقہ کار (۱۹۹۳ء)
- ۱۵۔ انسدابِ مشیات اور اس کے تفاضل۔ (۱۹۹۳ء)
- ۱۶۔ تعمیرِ شخصیت و فلاج انسانیت (۱۹۹۶ء)
- ۱۷۔ انتظامِ پاکستان تعلیماتِ نبوی ﷺ کی روشنی میں (۱۹۹۷ء)
- ۱۸۔ تحریک پاکستان کے تحریکی حرکات اور تعلیماتِ نبوی ﷺ (۱۹۹۷ء)
- ۱۹۔ عدم برداشت کے قوی اور مین الاقوای رحمات اور تعلیماتِ نبوی ﷺ (۱۹۹۹ء)
- ۲۰۔ بے لائگ احتساب، سیرت طیبہ ﷺ کی روشنی میں (۲۰۰۰ء)
- ۲۱۔ اسلامی نظمِ میشیت اور کفالتِ عامہ میں زکوٰۃ کی اہمیت (۲۰۰۱ء)
- ۲۲۔ معاشرتی و معاشی ارتقا میں زکوٰۃ و عشرہ کارکدار (۲۰۰۱ء)
- ۲۳۔ مثالی نظامِ تعلیم کی تشكیل سیرت طیبہ ﷺ کی روشنی میں (۲۰۰۳ء)
- ۲۴۔ نیا عالمی نظام اور امتِ مسلمہ کی ذمے داریاں تعلیماتِ نبوی ﷺ کی روشنی میں (۲۰۰۳ء)
- ۲۵۔ عصر حاضر میں نہ ہی انتہا پہنچی کار، جان اور اس کا خاتمہ تعلیماتِ نبوی ﷺ کی روشنی میں (۲۰۰۳ء)
- ۲۶۔ عصر حاضر کے تفاضل اور ایک روشن خیال، اعتدال پسند اسلامی معاشرے کی تشكیل و ضرورت تعلیماتِ نبوی ﷺ کی روشنی میں (۲۰۰۵ء)
- ۲۷۔ دور جدید میں مین المذاہب عالمی اتحاد، لیگ نگت و ہم آجگلی کا تصور اور اس کی حقیقت تعلیماتِ اسلام اور اسوہ رسول ﷺ کی روشنی میں۔ (۲۰۰۶ء)
- ۲۸۔ ان موضوعات کو دیکھتے ہوئے کہا جا سکتا ہے کہ مطالعہ سیرت کی وسعتوں میں ان کا نفرزنوں کے عنوانات نے یقیناً اضافہ کیا، اور ان کی وجہ سے سیرتی ادب میں ایک نیا عصر پیدا ہوا، وہ تھا جدید مسائل کو

سیرت طیبہ اور تعلیمات نبوی ﷺ کی روشنی میں دیکھنے اور ان کا حل تلاش کرنے کا راجحان۔ اس کے ساتھ ساتھ سیرت نگاری کے اس تیسرے دور میں ایک اور پہلو بھی سامنے آیا۔ وہ یہ کہ تب سیرت میں حوالہ جات بالتزام دینے کا راجحان بھی پیدا ہوا، اور حوالہ جات کے اندران کے سلسلہ میعاد کی بھی بیرونی کی جانے لگی، اس کے نتیجے میں جہاں مطالعہ و استفادہ کرنا سہل ہوا، وہیں اس میں غلو کے نتیجے میں خرابیاں بھی پیدا ہوئیں، اور بعض حلقوں نے یہ فرض کر لیا کہ حوالہ جات ہی سب کچھ ہیں، نتیجتاً حوالوں کی بھرمار میں متن تلاش کرنا اور مفہوم انداز کرنا بھی دشوار ہوتا ہے، یہ صورت حال آج بھی قائم ہے۔ حوالوں کی اپنی اہمیت ہے، لیکن انہیں متن پر حادی نہیں ہوتا چاہئے، نہ یہ حوالہ جاتی مشق کسی خارجی سبب سے ہوئی چاہئے۔ اس راجحان کے نتیجے میں سرقہ بازی بھی شروع ہوئی اور بالا حوالہ بلکہ اصل حوالوں کے ساتھ دوسرا وہیں کو کاپی کر لینے کا راجحان بھی سامنے آیا ہے، اور اس سلسلہ فاسدہ کے نتیجے میں بہت سی کتب نہ سنے آجیں ہیں۔ خیر یہ ایک سخنی بات تھی۔

محاضرات سیرت

سیرتی ادب میں بر عظیم پاک و ہند میں تنوء کا ایک اہم مظہر سیرت کے محاضرات، خطبات یا لکھرزی نئی نکل میں سامنے آیا ہے، اس سلسلے کے سب سے پہلے اور ابتدائی خطبات انگلیاً علامہ سید سلیمان ندویؒ کے خطبات در اس تھے، جن کا تعارف اور کی طور میں آپ کا ہے۔

انگلیاً عبید میں یا اس سے قبل معروف سیرت نگار علامہ محمد سلیمان منصور پوری کے چار خطبات بھی سیرت کے حوالے سے سامنے آئے، یہ سید البشر کے نام سے شائع ہوئے، یہ مختصر کتاب جو ۱۱۰ صفحات پر مشتمل ہے، اب طارق اکیڈمی، فیصل آباد سے اچھے انداز میں شائع ہوئی ہے۔

ان خطبات کے عنوانات یہ ہیں:

۱۔ تغیر اسلام

۲۔ ریح القلوب فی سیرت الحبوب

۳۔ رسول اللہ ﷺ کے اخلاق

۴۔ سراج منیر

ان کے بعد مولانا عبد الماجد ریابادی کے خطبات میں جو جنوری ۱۹۵۷ء میں مدارس میں دیئے گئے تھے اور بعد میں سیرت نبوی قرآنی کے نام سے شائع ہوئے اور اس کے بعد مسلسل شائع ہو رہے ہیں، سیرت طیبہ کو قرآن حکیم کی روشنی میں جانے اور سمجھنے کی یہ پہلی اور اب تک کی سب سے وقیع کوشش قرار دی جا سکتی ہے، یہ سات خطبات تھے، جن کے عنوان یہ ہیں:

۱۔ ظہور کی پیش بندیاں، ۲۔ نام، نسب، وطن، زمانہ

۳۔ فضائل، خصال، مشاغل، ۴۔ رسالت و بشریت

۵۔ بحیرت، ۶۔ غزوہات و مغاربات، ۷۔ معاصرین

سیرت طیبہ پر چند مختصر خطبات ڈاکٹر محمد اللہ کے بھی موجود ہیں، جو خطبات بہاولپور کے علاوہ ہیں، یہ خطبات حیدر آباد کن میں دیے گئے تھے۔ کافی عرصے کے بعد ان خطبات کا نیا یہ شن کتب خانہ سیرت کراچی کے زیر اہتمام سامنے آیا ہے۔

دو برس قبل جامعہ اشرفیہ لاہور میں علامہ سید سلیمان ندوی کے صاحزادے اور ڈر بن یونیورسٹی ساؤ تھا افریقہ کے سابق پروفیسر ڈاکٹر سید سلیمان ندوی کے آٹھ خطبات ہوئے، جو خطبات سیرت کے عنوان سے چھپ چکے ہیں۔ ان کے عنوانات یہ ہیں:

۱۔ اسلام سے قبل عرب کے مذہبی، سماجی اور سیاسی پس منظر کا تجزیہ

۲۔ پہلی وحی اور اس کے اثرات

۳۔ قریش کی طرف سے شدید مزراحت کی وجوہات

۴۔ معراج کی حقیقت و اہمیت اور نتائج مجالس عقبہ

۵۔ بحیرت مدینہ تاریخ اسلام کا نقطہ انتقال

۶۔ میثاق مدینہ کی ضرورت اور اس کی اہمیت

۷۔ نمایاں غزوہات، بدر، احمد اور خندق اور ان کے اسباب اور دور رسم نتائج

۸۔ صلح حدیبیہ، ایک کھلی کامیابی۔

حال ہی میں ایک اور وقوع کام ڈاکٹر شیخ مظہر صدیقی کے خطبات کی شکل میں سامنے آیا ہے۔ یہ آٹھ خطبات نبی کریم صلی اللہ علیہ وسلم کے صرف عہد کی سے تعلق رکھتے ہیں۔ اور یہ کم اسوہ نبوی کے نام انہیا سے شائع ہو چکے ہیں۔

ان کے علاوہ دو کتابیں اس سلسلے میں اور ہمارے سامنے آتی ہیں۔ ایک مولا نا سید سلیمان حسنی ندوی کے خطبات سیرت ہیں، یہ تین خطبے بگلور میں دیے گئے تھے۔ یہ کام اگرچہ مختیم ہے، مگر یہاں نو عیت کا ہے، جس میں پوری سیرت طیبہ کو مرحلہ وار بیان کیا گیا ہے، یہ کتاب ۲۰۲ صفحات پر مشتمل ہے، اور زمزم پبلیشورز کراچی سے شائع ہوئی ہے۔

دوسری کتاب تقاریر سیرت ہے، یہ مولا ناجاہد اسلام قاکی کی چند عوامی تقریروں کا مجموعہ ہے، جس

کے صفحات ۱۶۰ ہیں۔ ۲۰۰۲ء میں یہ کتاب ادارۃ القرآن والعلوم الاسلامیہ کراچی سے شائع ہوئی ہے۔

سلسلہ محاضرات سیرت کی ایک اہم اور حاليہ کڑی جناب ڈاکٹر محمد احمد غازی کے محاضرات سیرت ہیں، جو انہوں نے ۲۳ جولائی سے ۵ اگست ۲۰۰۶ء تک اسلام آباد میں ادارہ تحقیقات اسلامی کے زیر انتظام دیے۔ ان کے عنوانات درج ذیل ہیں:

مطالعہ سیرت کی ضرورت و اہمیت

سیرت اور علوم سیرت: ایک تعارف

چند نامور سیرت نگار اور اہم کتب سیرت: ایک جائزہ

علم سیرت: آغاز، مدویں، ارتقا، توسعہ

سیرت نگاری کے مناج و اسالیب

ریاستِ مدینہ: دستور اور نظام حکومت

ریاستِ مدینہ: معاشرت اور معیشت

کلامیات سیرت

تفہیمات سیرت

مطالعہ سیرت، پاک و ہند میں

مطالعہ سیرت، دو ریاستیں

مطالعہ سیرت، مستقبل کی محاذ جتنیں

حقیقت یہ ہے کہ فن سیرت اور علوم سیرت کے حوالے سے یہ محاضرات خاص انفرادیت کے حال ہیں۔ خصوصاً تفہیمات سیرت اور کلامیات سیرت پر فاصلہ مقرر کی گئی تھی، جہاں بصرت کی عکاس ہے۔

خلاصہ

خلاصہ گفتگو یہ ہے کہ اردو سیرت نگاری آج ایک طویل فاصلہ طے کر کے ایک اہم مقام پر کھڑی ہوئی ہے، اس نے اپنے تیسرے دور میں بہت سے اہم سنگ میل عبور کرنے لئے ہیں، بہت سے اہداف حاصل کرنے لئے ہیں، البتہ کام کی راہیں آج بھی روشن ہیں، رجالی کار کے سامنے آج بھی میدان عمل واضح ہے، کیونکہ سیرت طیبہ کی وسعتوں کو محدود کیا ہی نہیں جاسکتا، زندگی کا ہر گوشہ نبی رحمت ﷺ کے آسوہ حسنہ کی ضیا پاشیوں سے روشن اور سیرت مبارکہ سے منور ہے۔ جب تک نئے نئے مسائل سامنے آتے رہیں

گے، سیرت طیبہ ہماری را ہنمائی کرتی رہے گی، اور خوش قسم حضرات بعدِ ظرف اپنا دامن بھرتے رہیں گے۔ و آخر دعوا ان الحمد لله رب العالمین.

حوالہ جات

- ۱۔ عبد الحقیط ملیاوی / مصباح اللغات / ص ۲۰۰ - آردو و دارثہ معارف اسلامیہ، دانش گاہ پنجاب، لاہور، ۱۹۸۰ء / ج ۱۳۷۶ء۔ ابن منظور / لسان العرب / نشر ادب الموزہ، قم، ایران / ج ۲۳، ص ۲۸۹
- ۲۔ فتح القدير / ج ۲۷، ص ۲۷ - ابن حجر العسقلانی (۸۵۲ھ) / فتح الباری / بیروت، دارالعرف / ج ۷، ص ۲۷۹
- ۳۔ ص ۷ - ابن حجر العسقلانی (۸۵۲ھ) / فتح الباری / بیروت، دارالعرف / ج ۷، ص ۲۷۹
- ۴۔ ڈاکٹر سید عبداللہ / فتن سیرت نگاری پر ایک نظر / فکر و نظر، اسلام آباد: اپریل ۱۹۷۶ء / ایضاً
- ۵۔ ۶۔ ط ۲۱: احمد بن حنبل (۷۲۰ھ) / المسند / موسسه قرطبہ مصر / ج ۱، ص ۱۲۸، رقم ۱۰۵۵
- ۷۔ قاضی اطہر مبارک پوری / آثار و اخبار / ج ۱، ص ۵۰
- ۸۔ ۹۔ العسقلانی، ابن حجر / تہذیب التہذیب / بیروت، دار الفکر، ۱۹۸۲ء / ج ۱۰، ص ۳۲۲
- ۱۰۔ ۱۱۔ ڈہنی، محمد بن احمد، ابو عبد اللہ (۷۳۸ھ) / سیر اعلام النبلاء، بیروت، موسسه الرسالۃ ۱۴۱۳ھ / ج ۷، ص ۳۲۷
- ۱۲۔ ۱۳۔ یوسف بن زکی عبد الرحمن ابو الحجاج الغری (۷۳۲ھ) / تہذیب الکمال / بیروت، موسسه الرسالۃ ۱۹۸۰ء / ج ۲۹، ص ۳۲۶
- ۱۴۔ ☆ البحر والتغذیل / ج ۱۰، ص ۳۶۱
- ۱۵۔ بغدادی، احمد بن علی ابو جابر الخطيب (۷۳۶ھ) / تاریخ البגדاد / بیروت، دار الکتب العلمیہ / ج ۱۳، ص ۳۲۷
- ۱۶۔ قاضی اطہر مبارک پوری / تدوین سیر و مغازی / کتاب سرائے - لاہور: ص ۳۷۳
- ۱۷۔ محمد بن سعد / الطبقات الکبری / بیروت، دارالعرف / ج ۱، ص ۳۲۸
- ۱۸۔ برہان الدین حلبی / سیرت حلبی / بیروت، دارالعرف / ج ۱، ص ۱
- ۱۹۔ ۲۰۔ الطبقات / ج ۲۸، ص ۳۶۰
- ۲۱۔ تدوین سیر و مغازی: ص ۳۷۴
- ۲۲۔ تدوین سیر و مغازی: ص ۲۹
- ۲۳۔ تہذیب التہذیب / ج ۷، ص ۲۲۶

- ۲۰۔ ڈاکٹر محمود احمد غازی / محاضرات سیرت / الفیصل - لاہور ۲۰۰۷ء، ص ۶۳۰
- ۲۱۔ عینی، بدر الدین محمود بن احمد / عمدة القاری، شرح بخاری / ادارۃ الطبعۃ الحسینیہ: ج ۲۰، ص ۲۹
- ۲۲۔ الذهنی، شمس الدین محمد بن احمد الكاشف / مؤسسه علوم القرآن جدہ: ج ۹، ص ۳۵۵
- ۲۳۔ العینا: ص ۳۶۹
- ۲۴۔ ڈاکٹر انور حمد خالد / اردو نشر میں سیرت رسول: ج ۲۳۳
- ۲۵۔ العینا: ص ۲۷
- ۲۶۔ شاہ احمد سعید دہلوی / سعید الہیان فی سید الانس والجان / خوبیہ پرنٹنگ، کراچی: ص ۵
- ۲۷۔ محاضرات سیرت: ص ۲۳۲
- ۲۸۔ ملاحظہ کیجئے: رحمۃ للعلامین جلد ۱
- ۲۹۔ ملاحظہ کیجئے: رحمۃ للعلامین جلد ۲
- ۳۰۔ ڈاکٹر محمود احمد غازی / ڈاکٹر حمید اللہ نگاری، ایک جائزہ / ششماہی السیرہ علمی: شمارہ ۱، ص ۳۲۵
- ۳۱۔ ڈاکٹر حمید اللہ کی خدمات کے حوالے سے ماہنامہ دعوه، دعوۃ اکیڈمی، بین الاقوایی اسلامی یونیورسٹی، اسلام آباد کے ڈاکٹر حمید اللہ نمبر اور السیرۃ کے شمارہ ۱۰ میں ڈاکٹر محمود احمد غازی کے مضامین اور سے ماہی فکر و نظر، ادارہ تحقیقات اسلامی، بین الاقوایی اسلامی یونیورسٹی، اسلام آباد کے ڈاکٹر حمید اللہ نمبر کا مطالعہ کیا جاسکتا ہے۔
- ۳۲۔ اس کتاب کا نیا ایڈیشن اب شریعہ اکیڈمی، بین الاقوایی اسلامی یونیورسٹی، اسلام آباد سے قانون بین الامم ک کے نام سے حال ہی میں شائع ہوا ہے۔
- ۳۳۔ ناشر بہیت الحکمت، لاہور۔ تعمیم کارکتاب سرائے اردو بازار، لاہور

سیرت ایوارڈ یافتہ

درس سیرت

سید عزیز الرحمن

مقدمہ: مولانا زاہد الرشیدی پیش لفظ: ڈاکٹر ظفر اسحاق انصاری
تعارف: ڈاکٹر سید محمد ابوالخیر کشفی

قیمت: ۱۳۰ روپے

صفحات: ۲۲۲

زوار اکیڈمی پبلی کیشنز